

Námsskipan fyri BA í søgu

Galdandi fyri lesandi byrjað eftir 1. august 2015.

1. Fororð til tey lesandi frá lestrarráðnum

Góðu lesandi

Ein námsskipan inniheldur grundreglurnar fyri tykkara lestur. Tí hevur tað alstóran týdning, at tit lesa og skilja hana. Saman við skeiðslýsingum og yvirskipaðum reglum hjá Setrinum, er námsskipanin eitt týðandi amboð, sum tit eiga at brúka. Á tann hátt kunnu tit kenna tykkara rættindi og tykkara skyldur.

Sambært viðtøkurnar fyri Lestrarráð skal Lestrarráðið fáa uppskot til útbúgvingarprofilar og námsskipanir til viðgerðar og góðkenningar frá útbúgvingarleiðara, eftir at útbúgvingarleiðarin hevur fingið svar frá hoyringspørtum. Tá ið uppskot til námsskipan hevur verið viðgjørt, og vissa er fingin fyri, at viðkomandi partar eru hoyrdir, góðkennir lestrarráðið námsskipanina og letur dekaninum hana til víðari avgreiðslu.

Lestrarráðið hevur eftirlit við, at ymisku partarnir av útbúgvingini hanga saman, og at einstøk fak ella fakøki ikki broytast ov nógv í mun til endamálið við útbúgvingini. Ráðið skal eisini tryggja, at veitta undirvísingin og próvtøkukrøvini hóska til endamálið við útbúgvingini.

Henda námsskipanin er góðkent á Lestrarráðsfundi 10. februar 2017.

2. Innihaldsyvirlit

1.	FORORÐ TIL TEY LESANDI FRÁ LESTRARRÁÐNUM	2
2.	INNIHALDSYVIRLIT	3
3.	INNGANGUR	5
4.	ÁBYRGD	5
5.	YVIRSKIPAD ENDAMÁL VIÐ ÚTBÚGVINGINI	5
6.	UPPTØKUTREYTI	5
7.	ÚTBÚGVINGARHEITID	5
8.	FØRLEIKAR	5
8.1	LÆRUÚRTØKUR.....	6
8.2	STARVSMØGULEIKAR OG VÍÐARI LESNAÐUR.....	6
9.	BYGNAÐUR OG INNIHALD Í ÚTBÚGVIGNINI	6
9.1	BYGNAÐUR.....	6
9.1.1	<i>Skiftislestur</i>	7
9.2	INNIHALD Í ÚTBÚGVINGINI.....	7
9.2.1	<i>Sosiologi og mentan</i>	8
9.2.2	<i>Stjórn málafrøði</i>	8
9.2.3	<i>Vísindaástøði og háttalag</i>	8
9.2.4	<i>Føroysk nýttíðarsøga</i>	8
9.2.5	<i>Evnisøki I+II</i>	8
9.2.6	<i>Ritgerð I</i>	9
9.2.7	<i>Søguvísundalig háttaløg</i>	9
9.2.8	<i>Núttíðar heimssøga</i>	9
9.2.9	<i>Arkivkunnleiki</i>	9
9.2.10	<i>Valfak I + II + III</i>	9
9.2.11	<i>Ritgerð II</i>	9
9.2.12	<i>Eldri heimssøga</i>	10
9.2.13	<i>Eldri føroysk søga</i>	10
9.2.14	<i>Bachelorritgerð</i>	10
9.3	TÍÐARÆTLAN FYRI BACHELORNÁMIÐ Í SØGU.....	11
10.	HØVUSNÁM OG HJÁNÁM Í SØGU	12
10.1	HØVUÐSNÁM	12
10.2	HJÁNÁM.....	13
11.	PRÓVTØKA OG GONGD Í LESNAÐINUM	14
11.1	PROVTALSSTIGI.....	14
11.2	PRÓVDØMING	15
11.3	PRÓVTØKUMÁL	15
11.4	ENDURPRÓVTØKA OG SJÚKRAPRÓVTØKA.....	15
11.5	FRÁMELDING TIL PRÓVTØKU	16
11.6	BÓLKAARBEIÐI.....	16
12.	GÓÐSKRIVING	16

13.	LESTRARVIST	16
14.	KÆRUR	17
15.	AÐRAR LEIÐREGLUR	17
15.1	FARLOYVI.....	17
15.2	ÚTSKRIVING.....	17
15.3	SAMSKIFTI	17
15.4	NÁMSSTIG OG ARBEIÐSTYNGD	17
15.5	LESTRARÁRIÐ.....	18
16.	TREYTIÐ UM BROYTING Í NÁMSSKIPAN	18

3. Inngangur

Í hesum skjali er námsskipanin fyri bachelorútbúgvingina í søgu lýst. Við heimild í Løgtingslóg nr. 58 frá 9 juni 2008 um Fróðskaparsetur Føroya, og Kunngerð nr. 85 frá juni 2009 ásetur námsskipanin innihaldið í útbúgvingini og reglurnar fyri, hvussu útbúgvingin verður útint. Útbúgvingin fylgir somuleiðis Bologna yirlýsingini um eina felags evropeiska útbúgvingarskipan, og er skipað eftir hesum leisti. Námsskipanin inniheldur ikki skeiðslýsingar fyri tey einkultu fakini og heldur ikki almennar reglur hjá Setrinum. Hesar eru at finna á heimasíðu setursins.

4. Ábyrgd

Námsskipanin fyri søgu er ábyrgdarøki hjá Lestrarráðnum á Søgu- og samfelagsdeildini. Útbúgvingarleiðarin hevur fakliga ábyrgdina og leggur útbúgvingina tilrættis.

Møguligar kærur skulu handast skrivliga til dekanin, sí kapitul 13.

5. Yvirskipað endamál við útbúgvingini

Bachelorútbúgvingin í søgu er normerað til 180 ECTS, og hevur til endamáls at geva tí lesandi førleikar innan søgu og samfelagsliga fakøkið, ið skikkar tann/ta lesandi til víðari hægri lestur (MA) og gevur førleikar til stórv á almenna og privata arbeiðsmarknaðinum.

6. Upptøkutreytir

Treytirnar fyri upptøku er at tann lesandi hevur staðið Miðnámsskúlaprógv (kvota 1) ella samsvarandi førleikar (kvota 2).

7. Útbúgvingarheitið

Bachelornámið gevur rætt til heitið Bachelor í søgu, stytt BA í søgu. (á enskum: Bachelor of Arts in History, abbreviated as BA in History).

8. Førleikar

Útbúgvingin gevur tí lesandi eina holla vitan um søguvísindaliga fakøkið og serkunnleika um føroyska søgu í altjóða høpi. Tann lesandi fær eina góða fatan av ástøði og arbeiðshættum innan søgu- og samfelagsvísindaliga fakøkið og hvussu hesi verða nýtt til at granska og tulka søguvísindalig evni. Tann lesandi skal eisini ogna sær royndir og dugnaskap í tvørvísindaligum arbeiðshættum og spurdómsstýrdum kanningarverkætlanum.

8.1 Læruúrtøkur

Útbúgvingin gevur tí lesandi eina røð av fakligum og almennum førleikum. Eftir loknan lestur vil studenturin:

Fakligir førleikar

- Hava ognuð sær eina breiða vitan um søgu og eina holla fatan av teimum ástøðum og arbeiðshættum, sum verða brúktir innan fakøkið.
- Hava góða vitan um sosiologi, mentanarfrøði, stjórn málafrøði, búskaparfrøði og skilja, hvussu hesi fakøki verða brúkt í søgufrøðini.
- Hava ognuð sær breiða vitan um føroyska samfelagið og hvussu tað søguliga hevur ment seg frá víkingatíðini og fram til í dag.
- Kunna brúka ta vitan hann/hon hevur ognuð sær til at fáa eyga á søguvísindaligar tættir og spurdómar og duga at viðgera tey á ein fakliga vælgrundaðan hátt.

Almennir førleikar

- Duga at gjøgnumføra eina spurdómsstýrda kanning, sjálvstøðugt savna viðkomandi heimildartilfar, greina tilfarið og koma til eina niðurstøðu.
- Duga at orða seg greitt, bæði á skrift og í talu, og kunna luttaka í samrøðum og kjaki við onnur fak- og leikfólk og bera fram hugsanir, sjónarmið og úrslit á greiðan og sannførandi hátt.
- Hava ment sínar lestrarførleikar og fróðskaparhegni, soleiðis at hann/hon frammyvir sjálvstøðugt kann tilogna sær vitan og menna sínar førleikar.

8.2 Starvsmøguleikar og víðari lesnaður

Útbúgvingin gevur førleikar til víðari hægri lestur (MA) og størv innan almenna og privata arbeiðsmarknaðin.

9. Bygnaður og innihald í útbúgvignini

Útbúgvingin í Søgu tekur 3 ár. Hvørt lestrarár er býtt upp í tvey semestur á 30 ECTS. Tilsamans eru seks semestur. Fakini eru skipað sum 10 ECTS og 20 ECTS.

9.1 Bygnaður

Lesturin er skipaður í tveir høvuðstættir, fak og ritgerð (kanningarverkætlan), soleiðis at tey lesandi hvørt ár fáa undirvísing innan vísindaliga fakøkið, umframt at tey sjálvstøðugt skriva eina spurdómsstýrda ritgerð.

Fyrsta árið (1. og 2. semestur) hava tey lesandi skeið innan samfelagsvísindaliga fakøkið, har serligur dentur verður lagdur á at geva tí lesandi eina grundleggjandi vitan og fatan av teimum vanligastu ástøðunum og arbeiðsháttunum innan øki. Eisini verður dentur lagdur á, at tann lesandi nemur sær hollan kunneika til altjóða føroyska søgu- og samfelagsmenning, og hvussu politisku stovnarnir í Føroyum hava ment seg og virka í dag. Fakini, undirvíst verður í, eru: sosiologi og mentanarfrøði, stjórn málafrøði, vísindaástøði og háttaløg, føroysk nýtiðarsøga, og valfak I. Harumframt skulu tey lesandi skriva eina ritgerð, har tey skulu nýta ástøði og háttaløg, tey hava lært, til at gjøgnumføra eina spurdómsstýrda kanningarverkætlan. Verkætlanin verður gjørd í toymi ella sum einstaklingur.

Annað árið (3. og 4. semestur) hava tey lesandi skeið innan søgu- og samfelagsvísindaliga fakøkið, har serligur dentur verður lagdur á at víðka vitanina um og fatanina av teimum ymsu ástøðiligu tilgongdunum og arbeiðshættunum innan frøðina. Fakini, undirvíst verður í, eru: Evnisøki I, politisk ástøði og idesøga, søguvísindalig háttaløg, nýggjari heimssøga, og arkivkunnleiki. Harumframt skulu tey lesandi skriva eina ritgerð, har tey skulu nýta ástøði og háttaløg, tey hava lært, til at gjøgnumføra eina spurdómsstýrda kanningarverkætlan. Verkætlanin verður gjørd í toymi ella sum einstaklingur.

Triðja árið (5. og 6. semestur) hava tey lesandi skeið, har serligur dentur verður lagdur á at byggja á undanfarna lærdómin og økja um vitanina og fatanina av søgu sum eitt vísindaligt fakøki. Undirvíst verður í hesum fakum: Eldri heimssøga, eldri føroysk søga, evnisøki II, valfak II. Harumframt skulu tey lesandi skriva eina bachelorritgerð, har tey skulu gjøgnumføra eina spurdómsstýrda kanningarverkætlan innan søguvísindaliga fakøkið. Bachelorritgerðin er at rokna sum sveinastýrði hjá tí lesandi.

Lesturin verður skipaður soleiðis:

Bachelor í Søgu

	Fak og Ritgerð		
1. semestur	Sosiologi og mentan (10 ECTS)	Stjórn málafrøði (10 ECTS)	Vísindaástøði og háttalag (10 ECTS)
2. semestur	Nýggjari føroysk søga (10 ECTS)	Valfak I (10 ECTS)	Ritgerð I (10 ECTS)
3. semestur	Valfak II (10 ECTS)	Politisk ástøði og idesøga (10 ECTS)	Søguvísindalig háttaløg (10 ECTS)
4. semestur	Nýggjari heimssøga (10 ECTS)	Arkivkunnleiki (10 ECTS)	Ritgerð II (10 ECTS)
5. semestur	Eldri heimssøga (10 ECTS)	Eldri føroysk søga (10 ECTS)	Evnisøki (10 ECTS)
6. semestur	Valfak III (10 ECTS)	Bachelorritgerð (20 ECTS)	

9.1.1 Skiftislestur

Møguligt er at taka í mesta lagi 60 ECTS frá øðrum universiteti sum skiftislesandi. Mælt verður til, at lesandi, sum hava hug til at fara uttanlands sum skiftislesandi, fara annað lestrarárið (t.v.s. 3. og/ella 4. semestur). Evnisøki I skal ták somuleiðis liggja innanfyri søguvísindaliga fakøkið og/ella stuðla undir førleikaranar innan søgu. Áðrenn farið verður á skiftislestur, skulu øll fak undangóðkennast av lestrarráðnum.

9.2 Innihald í útbúgvingini

Fakliga innihaldið í útbúgvingini er nágreiniliga lýst í skeiðslýsingum og í pensumlistunum, sum eru tøk á heimsíðuni. Skeiðslýsingar innihalda upplýsingar um: skeiðsnummar, heiti, ECTS námstig, fortreytir, stig, endamál við skeiðnum, innihald, læru- og undirvísingarhættir, læruúrtøka, próvtøkuháttur, próvdøming, próvtalsstigi, lestrarlisti og ábyrgd. Pensumlistin er uppgivin í sambandi við tímaætlanina fyri skeiðið og inniheldur upplýsingar um, hvørjar bøkur, greinar og onnur verk verða nýtt í undirvísingini. Einki av tí, sum lisið verður í einum faki, kann fella saman við tí, sum lisið er í øðrum fakum.

Undirvísingin er skipað sum fyrilestrar, seminar, venjingar, bólkaarbeiði, heimauppgávur og verkætlanararbeiði, og hon er lýst í skeiðslýsingunum. Niðanfyri er innihaldið í útbúgvingini lýst við styttri vegleiðandi faklýsingum.

9.2.1 Sosiologi og mentan

Endamálið er at geva lesandi eina grundleggjandi fatan av sosiologi og mentanarfrøði sum vísindaligt fak við denti á hugtøk, ástøði og háttaløg innan øki. Tey lesandi læra at brúka faklig hugtøk og ástøði at greina viðkomandi sosiologisk og mentanarfrøðilig evni. Skeiðið fevnir um klassisk og nýggjari ástøði, sæð í einum søguligum og nútímans ljósi. Ástøði verður knýtt at týðandi evni innan fakøki, sum t.d. klassi, kyn, religión, mentan, forbrúk og familju, og sett inn í ein føroyskan og altjóða samanhang.

9.2.2 Stjórn málafrøði

Endamálið við skeiðinum er at geva studentinum innlit í føroyskan politikk og tey vanligastu ástøðini í stjórn málafrøði. Evni, ið verða viðgjørd, eru: ástøði um statin, vald, politiskir flokkar, ideologiir og skipanir, ið verða brúkt í eini stjórn málafrøðiligari lýsing av politisku stovnunum og flokkunum seinastu øldina, og hvussu hesir eru broyttir, sum umstøðurnar eru broyttar. Í hesum sambandi verður somuleiðis lýst, hvussu politisk mentan og áhugabólkar ávirka gongdina.

9.2.3 Vísindaástøði og háttalag

Endamálið við skeiðinum er at geva tí lesandi grundleggjandi vitan um vísindaástøði og háttaløg. Skeiðið er býtt upp í trýggjar partar. Í fyrsta parti fáa tey lesandi eina innleiðslu í lestrarførleika og fróðskaparhegni, har tey læra at taka ábyrgd fyri sínari egnu læring og leggja sín lestur til rættis. Í øðrum parti fáa tey lesandi grundleggjandi vitan um vanligastu vísindateoretisku stevurnar. Í triðja parti fáa tey lesandi eitt innlit í og yvirlit yvir tey vanligastu kvalitativu og kvantitativu háttaløgini innan samfelagsfrøði, og hvussu hesi eru knýtt til tær vísindateoretisku stevurnar.

9.2.4 Føroysk nýtiðarsøga

Endamálið við skeiðinum er at veita teimum lesandi grundleggjandi kunnleika um Føroya søgu eftir 1500 við denti á politisku søguna, yvirlit yvir týðandi gransking, sum er tøk á økinum og grundleggjandi førleikar til at meta um dygdina á útvaldum verkum og søguligum heimildum. Tey lesandi fáa í gjøgnum skeiðið grundleggjandi kunnleika um politisku søgu Føroya eftir 1500 og týðandi bókmentir um evnið. Hugt verður eftir útvaldum bókmentum, sum snúgva seg um modernaða føroyska søgu, og føroysk søga verður sett inn í eitt størri alevropeiskt høpi.

9.2.5 Efnisøki I+II

Efnisøki skulu liggja innanfyri søgu- og samfelagsliga fakøkið og stuðla undir førleikarnar í søgu og/ella vera viðkomandi fyri útbúgvingina sum heild. Efnisøki kunnu fevna um eitt ella fleiri tíðarskeið, men kunnu eisini verða skipað eftir aðalevni (tema), sum t.d. nationalisma.

Útbúgvingarleiðarin ásetur, hvørji skeið verða boðin út undir hvørjum efnisøki. Um fleiri skeið verða boðin út undir hvørjum efnisøki, so kunnu studentarnir frítt velja millum hesi. Útbúgvingarleiðarin ásetur, hvørji skeið verða boðin út og kann gera hetta í samráð við studentarnar og teirra áhuga. Øll efnisøki skulu góðkennast av lestrarráðnum.

9.2.6 Ritgerð I

Endamálið við skeiðinum er at læra tey lesandi at gera eina akademiska ritgerð. Tey lesandi skulu sjálvstøðugt gjøgnumføra eina spurdómsstýrda kanning, har tey nýta hugtøk/myndlar/ástøði, tey hava lært, leita fram heimildir og tilfar (empiri), greina og koma til eina niðurstøðu. Tey lesandi læra at avmarka eitt greiðsluevnisøki (problemfelt) og orða ein kanningarspurdóm (problemformulering), savna heimildartilfar saman, greina og seta úrlitini upp í eina akademiska ritgerð eftir vanligari akademiskari siðvenju. Uppgávan verður skrivað í bólki ella einsæris.

9.2.7 Søguvísindalig háttaløg

Endamálið við skeiðinum er at veita teimum lesandi grundleggjandi kunnleika til søguvísindalig háttaløg. Tey lesandi skulu læra at arbeiða søguvísindaliga bæði ástøðiliga og í verki, læra søguvísindaligt arbeiðslag og søguvísindaligar arbeiðshættir, læra at meta um søguliga gransking og læra at vanda sær um søguligar heimildir. Skeiðið vendur sær eisini til fólk, sum onkursvegna arbeiða við heimildum, t.d. miðlafólk.

9.2.8 Nútíðar heimssøga

At veita teimum lesandi grundleggjandi kunnleika til heimssøguna eftir 1750 við serligum atliti at evropeiskari og evropeiskt sprotnari søgu. Tey lesandi skulu: hava eina breiða fatan av samanhinginum í heimssøguni eftir 1750, vera før fyri at orða grundleggjandi spurningar í evropeiskari søgu eftir 1750 og sjálvstøðugt megna at víðka um sjónarringin og ognar sær nýggja vitan um evnið. Skeiðið vendur sær eisini til fólk, sum hava almennan áhuga í søgu.

9.2.9 Arkivkunnleiki

Hetta evni hevur til endamáls at veita teimum lesandi almennan kunnleika um skjalasøvn og tann týðning, sum tey hava fyri samfelag, kunnleika og gransking. Tey lesandi skulu: kenna viðkomandi lógir og meginreglur undir skjalasøvnum, fáa vitan um tilfar, sum verður savnað á skjalasøvnum, læra at finna fram heimildartilfar á skjalasøvnum, fáa innleiðing til ástøðiliga grundarlagið undir skjalasøvnum og læra at lesa og gagnnýta heimildartilfar á skjalasøvnum.

9.2.10 Valfak I + II + III

Endamálið við valfakunum er geva tí lesandi møguleika at nema sær vitan og royndir innan eitt fakøki, ið hevur teirra serliga áhuga. Valfak skulu liggja innanfyri søguvísindaliga fakøkið og stuðla undir førleikarnar í søgu, og/ella vera viðkomandi fyri útbúgvina sum heild. Útbúgvingarleiðarin ásetir hvørji skeið verða boðin út sum valfak og kann gera hetta í samráð við studentarnar og teirra áhuga. Øll valfak skulu góðkennast av lestrarráðnum.

9.2.11 Ritgerð II

Endamálið við skeiðinum er at læra tey lesandi at gera eina tvørvísindaliga kanningarverkætlan. Tey lesandi skulu sjálvstøðugt gera eina spurdómsstýrda kanning, har tey nýta faklig hugtøk og ástøði úr minst tveimum fakøkjum, t.d. stjórn málafrøði og søgu, ella búskaparfrøði og sosiologi, og sjálvi leita fram heimildir og tilfar, greina og koma til eina niðurstøðu. Undirvíst verður í, hvat tvørvísindi eru, og hvussu tann tvørvísindaliga tilgongdin kann nýtast í sambandi við spurdómsstýrda rannsóknir. Í verkætlanini skulu tey lesandi avmarka eitt tvørvísindaligt evnisøki og orða ein kanningarspurdóm, savna heimildartilfar saman og greina og seta úrlitini upp í eina akademiska ritgerð eftir vanligari akademiskari siðvenju. Uppgávan verður skrivað í bólki ella einsæris.

9.2.12 Eldri heimssøga

At veita teimum lesandi grundleggjandi kunnleika til heimssøguna í miðöld og fram til umleið 1750, við serligum denti á evropeiskari og evropeiskt sprotnari søgu. Tey lesandi skulu fáa eina breiða fatan av søgugongdini í miðöld og fram til umleið 1750, vera før fyri at orða grundleggjandi spurningar í evropeiskari søgu áðrenn 1750, sjálvstøðugt megna at víðka um sjónarringin og ognar sær nýggja vitan um evnið. Skeiðið vendir sær eisini til fólk, sum hava almennan áhuga í søgu.

9.2.13 Eldri føroysk søga

At veita teimum lesandi grundleggjandi kunnleika til eldru søgu Føroya og fyrirteytirnar fyri søguligu gongdini, yvirlit yvir týðandi gransking, sum er tøk á økinum, og grundleggjandi førleikar til at meta um dygdina á útvaldum verkum og søguligum heimildum. Tey lesandi skulu læra at síggja samanhangir millum fyrbrigdi í eldru søgu Føroya og søgulig viðurskifti í grannalondunum, duga at meta um útvald verk/sjónarmið á økinum, vera før fyri at meta um ymiskar keldur til avmarkað evni á økinum og sjálvstøðugt megna at leggja fram og viðgera eitt ávíst evni á økinum. Skeiðið vendir sær eisini til fólk, sum hava almennan áhuga fyri eldri søgu í norðurlondum við serligum denti á Føroyar.

9.2.14 Bachelorritgerð

Endamálið við bachelorritgerðini er at geva studentunum móguleika at gjøgnumføra eina spurdómsstýrda rannsókn og visa, at tey duga at arbeiða vísindaligt. Studenturin skal sjálvstøðugt skipa fyri og gjøgnumføra eina spurdómsstýrda kanningarverkætlan og nýta hugtøk/myndlar/ástøði í fakøkinum, leggja tilrættis eina kanning og leita fram heimildir og annað empiriskt tilfar, gera eina sjálvstøðuga greining av hesum tilfari og koma til eina niðurstøðu, ið greitt svarar setta granskingarspurdóminum. Uppgávan kann skrivast í bólki ella einsæris.

Treytin fyri at fara í gongd við Bachelorritgerðina er, at tann lesandi hevur staðið minst 140 ECTS.

9.3 Tíðarætlan fyri bachelornámið í søgu

Semestur	1.	2.	3.	4.	5.	6.	ECTS
Fak og Ritgerð							
Sosiologi og mentanarfrøði	✓						10
Stjórn málafrøði	✓						10
Vísindaástøði og háttalag	✓						10
Føroysk nýttíðarsøga		✓					10
Valfak I		✓					10
Ritgerð I		✓					10
Evnisøki I			✓				10
Politisk ástøði og idesøga			✓				10
Søguvísindalig háttaløg			✓				10
Nýttíðar heimssøga				✓			10
Arkivkunnleiki				✓			10
Ritgerð II				✓			10
Eldri heimssøga					✓		10
Eldri føroysk søga					✓		10
Evnisøki II					✓		10
Valfak II						✓	10
Bachelorritgerð						✓	20
<i>ECTS í alt</i>							<i>180</i>

10. Høvuðsnám og hjánám í søgu

10.1 Høvuðsnám

Møguligt er at lesa høvuðsnám í søgu og taka annað fak sum hjáfak. Tá krevst 120 ECTS í søgu á bachelor og 90 ECTS á master. Lesturin bachelor verður skipaður soleiðis:

Høvuðsnám í søgu og hjánám í aðrari lærugrein (søga 120 ECTS)

	Fak og Ritgerð		
1. semestur	Sosiologi og mentan (10 ECTS)	Hjánám (10 ECTS)	Vísindaástøði og háttaløg (10 ECTS)
2. semestur	Føroysk nýtiðarsøga (10 ECTS)	Hjánám (10 ECTS)	Ritgerð I (10 ECTS)
3. semestur	Hjánám (10 ECTS)	Hjánám (10 ECTS)	Grundskeið í søguvísindaligum háttaløgum (10 ECTS)
4. semestur	Nýtiðar heimssøga (10 ECTS)	Arkivkunnleiki (10 ECTS)	Ritgerð II (10 ECTS)
5. semestur	Eldri heimssøga (10 ECTS)	Eldri føroysk søga (10 ECTS)	Hjánám (10 ECTS)
6. semestur	Hjánám (10 ECTS)	Bachelorritgerð (20 ECTS)	

Pluss tað sum svarar til 90 ECTS av **hjánáminum** á master.

10.2 Hjánám

Til ber eisini at lesa hjánám í søgu og høvuðsfak í øðrum fakøki. Tá krevst 60 ECTS í søgu á Bachelor. Lesturin verður tá skipaður soleiðis:

Hjánám í søgu og høvuðsnám í aðrari lærugrein (søga 60 ECTS)

	Fak og Ritgerð		
1. semestur	Bachelor (10 ECTS)	Bachelor (10 ECTS)	Bachelor (10 ECTS)
2. semestur	Føroysk nýtiðarsøga - krav (10 ECTS)	Bachelor (10 ECTS)	Bachelor (10 ECTS)
3. semestur	Bachelor (10 ECTS)	Bachelor (10 ECTS)	Grundskeið í søguvísindaligum háttaløgum - krav (10 ECTS)
4. semestur	Nýtiðar heimssøga - krav (10 ECTS)	Bachelor ella Arkivkunnleiki - val (10 ECTS)	Ritgerð II (10 ECTS)
5. semestur	Eldri heimssøga - - krav (10 ECTS)	Eldri føroysk søga - krav (10 ECTS)	Bachelor ella Evnisøki – val (10 ECTS)
6. semestur	Valfak - val (10 ECTS)	Bachelorritgerð (20 ECTS)	

Meðan fimm av skeiðunum (50 ECTS) eru kravd (krav), so ber til at velja (val) tey seinastu 10 ECTS'ini millum hini trý skeiðini. Tey írestandi 30 ECTS'ini skulu vera á masterstigi

11. Próvtøka og gongd í lesnaðinum

Tá tann lesandi er upptikin á útbúgvingina, skal eitt innskrivingarblað útfyllast og latast Letrarskrivstovuni. Tá hetta er gjørt, er tann lesandi samstundis innskrivaður til allar próvtøkurnar í útbúgvingini - undantikið valfakini á øðrum ári. Tá lestrarhálvan við valfakinum byrjar (semestur 3+4), skulu tey lesandi velja valfak og melda seg til fakið á skrivstovuni á deildini. Tá tey eru tilmeldað valfakið, eru tey automatiskt tilmeldað próvtøkuna.

Lesandi, sum hava verið í farloyvi, skulu melda seg til fakini, tey skulu hava, á skrivstovuni á deildini.

Próvtøka er í hvørjari lærugrein sær, og hon verður skipað eftir einum av niðanfyristandandi próvtøkusløgum ella sum ein samanseting av hesum:

- a) munnlig próvtøka
- b) skrivlig próvtøka
- c) munnlig framløga, ið telur við í samlaða karakterinum
- d) skrivlig avrik (t.d. heimauppgávur, essay, ella synopsis) ið telja við í samlaða karakterinum
- e) munnlig próvtøka við støði í ritgerð
- f) próvdøming av ritgerð

11.1 Provtalsstigi

Próvdømingin verður givin sum met eftir 7-talsstiganum¹ ella sum “staðið/ikki staðið”. Fyri at hava staðið fakið krevst metið 02. Próvtal verður givið soleiðis:

12: fyri framúr gott avrik.

Verður givið fyri avrik, sum lýtaleynt ella mest sum lýtaleynt lýkur málini í lærugreinini.

10: fyri sera gott avrik

Verður givið fyri sera gott avrik, ið við onkrum smávegis lýtum lýkur flestu málini í námsætlanini í lærugreinini.

7: fyri gott avrik.

Verður givið fyri gott avrik, ið við nøkrum lýtum, væl lýkur málini í námsætlanini í lærugreinini.

¹ Próvtalsstigin og hvussu hesin verður umsettur til enskt, og samanbering av 7-talsstiganum við 13-talsstigan, er nærri lýstur í Kunngerð um próvtalsstiga og døming, Nr. 73, 31. mai 2013.

Galdandi reglur um próvtøkur eru at finna her: Kunngerð um skiftisreglur fyri lesandi á Fróðskaparsetri Føroya, sum byrjað hava lesturin áðrenn 1. august 2008, og reglur um alment próvskeið í føroyskum, nr. 85, 9. juni 2009.

4: fyri hampiligt avrik.

Verður givið fyri hampiligt avrik, ið hevur fleiri grov lýti og ikki lýkur málini væl í námsætlanini í lærugreinini.

02: fyri nøktandi avrik.

Verður givið fyri toluligt avrik, ið akkurát stendur mát, og í minsta mun lýkur málini í námsætlanini í lærugreinini.

00: fyri ikki nøktandi avrik.

Verður givið fyri ikki nøktandi avrik, ið ikki stendur mát og ikki lýkur málini í námsætlanini í lærugreinini.

-3: fyri heilt vánaligt avrik.

Verður givið fyri heilt vánaligt avrik, sum als ikki kann verða góðtikið.

11.2 Próvdøming

Próvdømingin kann vera við uttanseturs ella við innanseturs próvdómara. Tá próvdømingin er uttanseturs verður, avrikið dømt av undirvísaranum og próvdómara, sum ikki er í starvi á Fróðskaparsetrinum. Uttanseturs próvdómarar skulu góðkennast av Mentamálaráðnum. Tá próvtøkan er innanseturs, verður avrikið dømt av undirvísaranum og einum vísindastarvsfólki á Fróðskaparsetrinum.

Minst 2/3 av próvtøkunum (120 ECTS) skulu vera dømdar av uttanseturs próvdómara, og í mesta lagið 1/3 av próvtøkunum (60 ECTS) kunnu verða dømdar av innanseturs próvdómara. Próvtøkutreytirnar í teimum einstøku skeiðunum standa í skeiðslýsingunum.

11.3 Próvtøkumál

Próvtøkumálið er føroyskt. Tó kann próvtøkumálið vera annað skandinaviskt ella enskt mál, um studenturin, lærarin ella próvdómarin ikki skilir føroyskt. Um próvtøkan verður skipað á øðrum máli enn føroyskum, skal hetta gerast í samráð við studentin. Er talan um valfak, har undirvísingin er á skandinaviskum ella enskum máli, verður próvtøkan á sama máli sum undirvísingin. Tó skal studenturin hava møguleika at velja eitt valfak, har undirvísing og próvdøming er á føroyskum.

11.4 Endurpróvtøka og sjúkrapróvtøka

Tann lesandi kann í mesta lagi fara til próvtøku tríggjar ferðir í sama faki. Um fakið ikki verður staðið við fyrstu roynd, er møguligt at fara til endurpróvtøku tvær ferðir. Dekanurin kann geva loyvi til frávik frá hesari reglu eftir skrivligari umsókn, um serligar umstøður tala fyri tí. Um studenturin gerst sjúkur og ikki kann fara til próvtøku, so er møguligt at fara til sjúkrapróvtøku. Fyri at fara til sjúkrapróvtøku krevst

læknaváttan. Sjúkrapróvtøka telur ikki við sum endurpróvtøka.² Lesandi sum ikki hevur staðið eitt kravfak í útbúgvingini eftir tríggar royndir, hevur ikki møguleika at gjøgnumføra útbúgvingina.

11.5 Frámelning til próvtøku

Fyri at verða roknaður sum virkin skal studentur fara upp til próvtøku við fyrsta próvtøkuhøvið. Møguligt er at melda seg frá próvtøkuni, og skal hetta gerast seinast 14 dagar, eftir at skeiðið er byrjað. Lesandi, sum ikki melda seg frá próvtøku innan hesa freist og heldur ikki møta upp til próvtøku, verða skrásett sum "ikki staðið", og telur hetta við í teimum trimum møguleikunum, tey hava at fara upp til próvtøku. Frámelning til próvtøku verður gjørd við at senda teldupost til skrivstovuna.

11.6 Bólkaarbeiði

Ein partur av lesnaðinum kann verða skipaður sum bólkaarbeiði - t.d. kunnu ritgerð I + II, bachelorritgerð og aðrar smærri verkætlanir avrikast í bólki. Um lesandi taka seg úr einum bólki, ella bólkurin fer í tvíningar, so hava øll í bólkinum líkarætt til at brúka tilfarið, sum er framleitt í bólkinum.

12. Góðskrivning

Um lesandi hevur staðið fak á øðrum universitetum, sum eru á sama ella hægri fakligum støði við sama fakliga innihaldi og/ella kunnu stuðla undir útbúgvingini sum heild, kunnu tey søkja um at fáa hesi fak góðskrivað, sum partar av útbúgvingini á Fróðskaparsetrinum. Tó kunnu í mesta lagi 60 ECTS góðskrivast. Endalig avgerð, um skeið verður góðskrivað, verður tikin av lestrarráðnum. Umsókn um góðskrivning skal latast deildarskrivaranum á Søg- og samfelagsdeildini.

Søkjast kann leypandi gjøgnum arið, men um lesandi ynskja at umsóknin skal verða viðgjørd, áðrenn semestri byrjar, so er freisin henda:

- Seinasta freist fyri vársemestrið: 1. oktober
- Seinasta freist fyri heystsemestrið: 10. januar

Nærri kunning um góðskrivningar, mannagongdir og oyðubløð eru at finna á heimasíðu Setursins.

13. Lestrarvist

Møguligt er at taka partar a útbúgvingini á øðrum universiteti sum skiftislesandi – tó í mesta lagi 60 ECTS. Áðrenn farið verður uttanlands at lesa, er neyðugt at søkja lestrarráðið um undangóðkenning av góðskrivningini.

Mælt verður til, at lesandi, sum hava áhuga í at fara uttanlanda á lestrarvist, fara á øðrum ári. Møguligt er tó eisini at fara longu fyrsta og á triðja ári, men av tí at fak um føroysk viðurskifti bert finnast í Føroyum,

² Nærri kunning um endurpróvtøku og sjúkrapróvtøku eru at finna á: Kunngerð um skiftisreglur fyri lesandi á Fróðskaparsetri Føroya, sum byrjað hava lesturin áðrenn 1. august 2008 og reglur um alment próvskeið í føroyskum, nr. 85, 9. juni 2009. Sí kapitil 5, § 31-33.

kann tað gerast trupult at finna nøktandi fak uttanlands, og fáa hesi góðskrivað. Fakini á øðrum ári finnast hinvegin á flestu universitetum uttanlanda eisini, og tí er lættari at finna hóskaði fak, ið kunnu góðskrivast av Fróðskaparsetrinum.

14. Kærur

Kærur um avgerðir í samband við próvtøku skulu latast dekaninum skrivliga við grundgevingum. Kærufreistin er seinast 2 vikur eftir, at studenturin hevur fingið avgerðina at vita. Nærri kunning um kærumøguleikar er at finna á heimasíðu Setursins.³

15. Aðrar leiðreglur

15.1 Farloyvi

Søkjast kann um farloyvi umvegis deildarskrivstovuna á Sögu- og samfelagsdeildini. Eru ivamál í hesum høpi, verður víst til lestrarvegleiðaran.

15.2 Útskriving

Velur tann lesandi at útskriva seg frá lestrinum, verður hetta gjørt við at venda sær til deildarskrivstovuna á Sögu- og Samfelagsdeildini og við at útfylla oyðublað til hetta endamál. Gerast skal vart við, at um studenturin ynskir at byrja lestur aftur, skal hann/hon søkja umaftur á jøvnum fæti við onnur lesandi.

15.3 Samskipti

Samskipti við tey lesandi skal so vítt móguligt fara fram við kunningartøkni (t.d. t-post, heimasíðu, Moodle, o.t.).

Bacheloruppgávan skal latast deildarskrivstovuni talgilt og í tveimum eintøkum í papírformi.

15.4 Námsstig og arbeiðstyngd

Námsstig er ein roknieind fyri støddina á einum faki og arbeiðsbyrðuna hjá tí lesandi. Hon verður uppgjørd eftir evropeisku ECTS skipanini (European Credit Transfer System). Hetta er ein felags skipan, sum ger tað lættari at flyta avrik millum lond og útbúgvingar. Námsstigin verða uppgjørd soleiðis:

- 1 ECTS svarar til 27,5 arbeiðstímar hjá tí lesandi – alt íroknað (fyrirreiking + undirvísing + venjingar og próvtøka).

Flestu skeiðini telja 10 ECTS, og svarar hetta til 275 arbeiðstímar hjá tí lesandi til hvørt skeiðið. Ein fulltíðarlesandi hevur 30 ECTS hvørja lestrarhálvu, og skal tí rokna við at brúka 825 arbeiðstímar hvørt semestur.

³ Nærri kunning um kærumøguleikar, sí:

Løgtingslóg nr. 58 frá 9. juni 2008 um Fróðskaparsetur Føroya, sum broytt við Løgtingslóg nr. 51. frá mai 2012, Kapitul 6a Kæra um próvtøku.

Kunngerð um skiftisreglur fyri lesandi á Fróðskaparsetri Føroya, sum byrjað hava lestur áðrenn 1. august 2008 og reglur um alment próvskeið í føroyskum, nr. 85, 9. juni 2009, kapitul 8.

15.5 Lestrarárið

Lestrarárið byrjar í viku 34 og endar í viku 25. Engin undirvísing, sum er kravd í sambandi við útbúgvina, fer fram uttanfyri hetta tíðarskeiðið. Tó er vanligt, at summarskeið, seminar og verkstovur liggja uttanfyri formliga lestrarárið.

16. Treytir um broyting í námsskipan

Útbúgvingarleiðarin kann gera uppskot til broytingar í námsskipanini, og hesar skulu góðkennast av lestrarráðnum. Lestrarráðið kann eisini heita á útbúgvingarleiðaran og viðmæla broytingar í námsskipanini. Møguligar broytingar koma í gildi við lestrarársbyrjan.

Um størri broytingar verða gjørdar í námsskipanini, skulu lesandi hava móguleika at gera seg lidnan eftir tí námsskipan, sum var galdandi, tá íð tey vóru innskrivað sum lesandi á Søgu- og Samfelagsdeildini, ella hava móguleika at fylgja einari skiftisskipan góðkend av lestrarráðnum.

Námsskipanin skal verða tøk á heimsíðu Fróðskaparsetursins.